

# IL-POETA RUŻAR BRIFFA (3)

## Bniedem li ma jhossux parti min-nies ta' madwaru

STEPHANIE CACCIATTOLO / scacciatto@unionprint.com.mt



*Ikompli mill-gimgha l-oħra*

Wahda mir-raġunijiet għaliex Briffa jhossu mdejjaq hi li ma jhossux parti min-nies ta' madwaru. F'“Il-Kotra u Jien” jiehu tliet fażijiet tal-ħajja li matulhom stinka biex jingħogob mill-kotra imma kien kollu ta' xejn. Hu jibda bit-tfulija, fejn mar jgħanni lill-kotra dwar kemm hi sabiħa l-ħajja kollha logħob u innocenza, iżda l-kotra mill-ewwel tinjorah u tgħid li kliemu mhu xejn ħlief “logħ'b ta' tarbija”. Il-poeta jirritorna fiż-żgħozija u din id-darba jgħanni lill-

kotra dwar is-sbuhija u l-ferħ tal-imħabba u l-poezija iżda l-kotra terġa' tkeċċih għax ma jafx x'verament tofri l-ħajja u jgħix f'illużjoni. Fix-xjuħija jmur tal-aħħar jipprova jgħanni fost il-kotra dwar id-diq u s-solitudni li jaħkmuh u terġa' tiċċdu. Din id-darba jintebaħ li l-kotra aljenata għandha l-problemi tagħha u ma jkollhiex għalfejn tisma' l-problemi tiegħu:

“X'tiswa qatt lill-Kotra għajjiena  
l-għanja li semmajtha jiena?

Għall-marid mhux Poezija,

Imma s-serħ t'Anestezija.”

Iċ-ċaħda tal-kotra gegħlitu jitbiegħed minnha. F'“Wahdieni” Briffa jinsab “għajjen” u jhossu ma jista' jifferraħ b'xejn. Jinsab jimxi fit-toroq vojta waħdu u jfittex “xi qala mbiegħda, fejn / le tilhaq l-għajta ta' kemm nies ħajjiena tgħix mingħajr ħolm, u ma tissaħħar b'xejn”. Hu ma jixtieqx ikun bħall-oħrajn, u għalhekk ifittex postijiet imwarrbin fin-natura biex ma jigix influwenzat mill-kotra aljenata.

Il-poeta bħala bniedem imwarrab jitqabbel ma' Kristu fil-Getsemani meta

shabu ċaħduh fl-aġħar mument ta' ħajtu. F'“Dezolazzjoni” Briffa jagħmel użu mill-intertestwalità biex juri ċ-ċaħda li qiegħed jgħaddi minnha hu. In-nies ma kinix tifhem lil Kristu u waslet biex ikkundannatu għall-mewt. Lill-poeta n-nies ukoll ma tifhmux iżda minflok ikkundannatu għall-mewt, warrbitu. Dan it-twarrib u nuqqas ta' ftehim xejn lill-poeta għax ma setax isib mistrieħ:

“Tal-ħolma tal-poeta

Li għanna u ma semgħuhx,

Tad-diq tal-lben t'Alla

Li ħabb u gieh ma tawhx.”

Il-poeta baqa' jittama fil-kotra iżda din kull darba tiċċdu. F'“Lil Qalbi” jindirizza lil qalbu daqslikielu qiegħed ikellem tarbija. Hu jsejħiha “belhiena” u “miskina” għax tisfa' mweggħa mill-bnedmin u xorta tibqa' tittama fihom u jkompli jgħidilha li dan il-ħolm huwa “fieragħ”. Hu jfarrag lil qalbu billi jgħidilha li qabel meta ma kienet tħobb lil hadd kienet kuntenta: “Qalbi, mhux hekk, mhux hekk, le, fil-warrani / Għax hienja kont, għax kont ma tħobb lil hadd, / U tgħix għalik, għalik kulhadd barrani”.

Bl-indirizz lil qalbu Briffa qiegħed jindirizza lill-nnifsu għaliex hu ħabb imma

n-nies injoratu. Hu jrid jipprova jgħallem lill-nnifsu biex ma jibqax ifittex lill-kotra għax “swat biss il-Kotra, dmugh taf tagħti, dnewwa”. Briffa xorta wahda jibqa' jfittex post fil-kotra u jibikkem hekk kif jibqa' jigi miċċud. F'“Jiena ma naf Xejn” jikkritika lin-nies ipokriti għaliex minn wara dahar xulxin jgħidu kontra xulxin u kif jigu wiċċ imb wiċċ qisu xejn mhu xejn. Il-poeta hu ddispijaċut li m'għandux ħbieb u li hadd ma jsellimlu u jippreferi folla ipokriti li tagħtih wiċċ milli xejn. L-għerf tiegħu bħala tabib u poeta ma jgħinuhx jagħmel ħbieb u dan iwasslu biex jithassar lill-nnifsu:

“Jiena bla ħbieb,  
U lili hadd ma jsellem.  
Għaref mill-kbar,  
W għajnejja kollha ċpar.”

L-osservazzjoni tal-kotra tidher fil-poezija “Fuq Bank”. Huwa “mbiegħed min-nies” u kif jara lin-nies ħbieb ma' xulxin jibikkem gewwa fih. Jinsab bilqiegħda hdejn ħabibu li qiegħed iħossu barrani hdejh. Il-poeta huwa ddispijaċut għax l-uniku ħabib li kellu matul it-tfulija m'għadux jafu sew u xorta jhossu waħdu minkejja li qiegħed hdejh:

“Fil-ghodwa tal-ħajja  
Trabbejna flimkien;  
X'ħin kbirna xi darba  
Intlifna xi mkien.”

Il-poeta jgarrab ħsus kuntrastanti għax filli jkun irid isir parti mill-kotra u drabi oħra jahrab minnha, josserva u jigġudikaha. Din il-ħarba mimlija gużizzju tidher fi “Quo Vadis?” fejn jantropomorfiżza lil sigra tal-ħarruba. It-titlu jfisser “fejn sejjer/sejra?” għax il-poeta-sigra qed josserva l-għaġla tan-nies u l-genn li għandhom biex ilaħħqu mar-rutina robotika tagħhom. Il-poeta jara lill-kotra aljenata bħala organizmu li m'għandux ħjiel ta' umanità.

Ix-xbieħa tas-sigra xiħa mimlija għerf u “mbiegħda mill-bqija ta' ħutha” hi referenza għall-poeta nnifsu. Il-poeta solitarju mhuwiex parti mill-kotra u qiegħed jigġudika lill-bniedem għaliex ma japprezza xejn. Il-poeta jibiegħed minn “dal-ħalja bnedmin” għax ma jridx ikun immexxi mill-inkonxju bħalhom inkella minflok jgħix ikun jeżisti biss.

*Jissokta l-gimgha d-dieħla*

